

राजा की सवारी

श्रीहर्ष

सामयिक प्रकाशन
कलकत्ता

मूल्य ₹० १० ००

श्रीहर्ष

प्रथम मस्वरण १९८०

प्रकाशक सामयिक प्रकाशन

ब्यू १० ४०/१ टेंगरा राड

कलकत्ता ७०००१५

मुद्रक एसकेजे

८, श्रीभाराम वैशाख स्ट्रीट

कलकत्ता ७०००७०

आवरण अजीत विक्रम (दत्तो बाबू)

RAJA KE SAWARI (Poetry Collection)

by SHRI HARSHA

Rs 10/

SAMAYIK PRAKASHAN

Q 10 40/1 Tangra Road

Calcutta 700015

कतार	१
भूख के गभ से	२
एक यात्रा का अन्त	४
मैं कहा हूँ	६
बेचनी	७
समय फिर बदलेगा	८
ठीक जगह हो हमला	९
खाली कुसिया	१०
घरती की धडकन	११
सनाति	१२
मटमैला कुहासा	१३
खामोशी की घुटन	१४
मछलियों की छटपटाहट	१५
चाद एक नया रूप	१६
रोशनी बहुत बदनाम है	१७
इस जुम के लिए	१८
जीवन की ऊँचाइयाँ	१९
प्रतिध्वनियाँ	२०
मन की कसक	२१
विश्वास के सेतु	२२
नया आकाश	२३
ताजा धूप	२४
सुरक्षा सड़क पर	२५
बवडर	२६
ऐसा कुछ भी नहीं	२८
राजा की सवारी	३१

	क्रम
यह नदी	३३
निरकुश	३४
यह आकाश	३५
फिर जन्म लूँगा	३६
शगल	३७
रोशनी की सुरक्षा	३८
अहसास	३९
लोडसेडिंग	४०
'वह' केवल चिली का	४४
लेनिन कौन ?	४६
लाला लाखन सिंह	४९
अथक नाच	५१
ठंडी राख में दबी	५२
मेरी धरती से	५३
मुट्ठीभर ताकत	५५

अपनी बात

- कविता मेरी दृष्टि में समझदारी के साथ किया हुआ एक जिम्मेदारीपूर्ण सामाजिक कार्य है जिसका हमारे जीवन जगत में एक विशिष्ट स्थान है। हमारे दैनिक जीवन में घटने वाली राजनैतिक, सामाजिक, आर्थिक, सांस्कृतिक घटनाओं की जटिलताओं को काव्य के समस्त हथियारों के साथ कविता में व्यक्त करने की चेष्टा कविकर्म का मुख्य अंग है। जब कि आज के जटिल यथार्थ को व्यक्त करना इतना सहज नहीं है जितना की लोग समझते हैं। हमारे समाज की संरचना में एक तरफ सामंती मूल्यों की जड़ता का प्रभाव है तो दूसरी तरफ औद्योगिक विकास के सतही आधुनिकरण का असर है। सम्पूर्ण सामाजिक जीवन एक विचित्र विरोधाभास की प्रक्रिया में गुजर रहा है। पुराने मूल्य टूट रहे हैं लेकिन नये मूल्यों का निर्माण जसे ठहर गया है। आज सम्पूर्ण भारतीय समाज एक विशेष प्रकार के राजनैतिक सामाजिक, आर्थिक एवं सांस्कृतिक संकट में गुजर रहा है। यह संकट मनुष्य की चेतना की रीढ़ को लगातार तोड़ने की असफल चेष्टा में लगा है। ऐसे संकट के समय में जनवादी कविता का नैतिक कर्तव्य है कि इस सम्पूर्ण संकट को मानवीय श्रम से विकसित होते नये समाज के समक्ष रखना व मानवीय श्रम पर होनेवाले घात-प्रतिघातों को रोकने की चेष्टा करना।
- मैं यह मानता हूँ कि रचनाकार के पास एक जीवित दशन दृष्टि का होना ज़रूरी है। बिना इसके 'बह' हमेशा भ्रम के अंधड़ में एक तिनके की तरह इधर उधर उड़ता रहता है। सामाजिक यथार्थ को मोतियाबिंदी आँखों से देखता है और यथास्थिति को बनाये रखने के लिए पहरेदार का काम करता है। जीवित दशन हमें सामाजिक यथार्थ की जटिलताओं को समझने के लिए एक वैज्ञानिक जीवन दृष्टि देता है। राजनीति में घटने वाली घटनाओं की तह तक पहुँचाता है। हमारी स्वतन्त्र चेतना का विकास कर हमें अपने नागरिक अधिकारों की रक्षा करना सीखाता

है। यही नहीं कविता के परिपेक्ष्य को व्यापकता प्रदान करता है।

- जनवादी कविता जनमधपा से उपलब्ध जनवादी मूल्यों की स्थापना के दौर से गुजर रही है। ऐसे समय में सजग एवं प्रतिबद्ध रचनाकारों का दोहरा दायित्व है। एक तरफ काव्यगत सभी मूल्यों की रक्षा करते हुए जन-जीवन में आज के जटिल सामाजिक यथाथ को पहुँचाना व उनकी कलात्मक रुचियों का परिष्कार करना, दूसरी तरफ जन-सघर्षों में फँसती जानेवाली हताशा, निराशा मकीणता साम्प्रदायिकता आदि को जड़ से काटना। यह काव्य बोधगम्य सहज भाषा के द्वारा ही सम्भव हो सकता है।
- कविता की विषय वस्तु के बारे में भी व्यापक दृष्टिकोण का होना जरूरी है। शक्तिशाली कथ्य के साथ साथ भवे हुए शिल्प का होना भी रचना के लिए जरूरी है। जन-जीवन में व्याप्त बहुत से ऐसे विश्वाम जिनका वैज्ञानिक विकास की दृष्टि से कोई मूल्य नहीं है उनका पुन मूल्यांकन कर जन-जीवन में उसकी साथकता व निरर्थकता को सिद्ध करना आजकी जनवादी कविता का दायित्व है।
- हमारे समय की यह मांग है कि इतिहास के परिप्रेक्ष्य में सामाजिक यथाथ की परम्परा का विकास हो व जन-जीवन अपने सघर्षों में इस विकास से लाभान्वित हो।
- जनवादी कविता के लिए समय की नब्ज को पहचानना जरूरी है। अपने युग के एक एक तैवर को बारीकी के साथ और गहराई के साथ परख कर अपने अनुभव समृद्ध करना जरूरी है। जीवन के मुख्य प्रवाह से जुड़कर ही जीवन्त कविता की रचना सम्भव है।
- 'राजा की सवारी' मेरा दूसरा काव्य संग्रह है। मुझे विश्वास है समझदार पाठक, विवेकशील आलोचक अपने स्वस्थ सुझावों से मेरी अगली काव्य-यात्रा को सफल बनाने में सहयोग करेंगे।

जिनकी पीठ
आये दिन
नगाड़ा बन बजती है
और फिर भी
तनवर खड़ी होती है
उन सभी
साथियों को

कतार

मेरे फोन से

साहब नाराज हो गये होंगे

मुझे भी

सोये साँप को नहीं छेड़ना था ।

लेकिन मैंने तो

छोटे में हिसाब की बात कही थी

शायद टाइप वाबू

हिसाब की चिट्ठी बर रहा होगा, टाइप

क्या साहब मुझे

बिल्कुल ही साफ कर देंगे ।

मैं तो बराबर उनकी मुस्कान मिजाज

और गुस्से का प्रशंसक रहा हूँ—

उनकी परछाई में ही सपने बुनता रहा हूँ

उनके गमले का मनीप्लाट बनने

दौड़ भागकर हाफता रहा हूँ

जरूर किसीने

मेरे खिलाफ—कान भरे होंगे ।

अब तो इस शहर में क्या

देश में रहना भी मुश्किल होगा ॥

सुना है, उनसे

चिडियाखाने के बाघ तक डरते हैं

लेकिन चूहे और चींटिया ताकते तक नहीं

क्या मैं

चींटियों की कतार में शामिल नहीं हो सकता ?

भूख के गर्म से

आज तीसवा दिन है और लोग उसी तरह डटे हैं—
दरवाजे पर पेट फुलाये ताने का चेहरा
हो रहा है पीला
मन्नीजी को एक ही सुख है कि
उनकी तिजोरी पर खड़ा लाल त्रिकोण
कामधेनु है
वे समाज सेवी हैं ।
बहुत दिनों में गद्दर और खल्लाट की चमक ही
चला रही है शासन
आत्मकथा में बुरे दिनों का जिक्र है
और अब बज के मकान से
कितना अधिक बसुला जाय किराया
यही एक फिर है ।
अनिश्चित काल का असर
भक्तों और मन्दिर की आमदनी पर भी होने लगा है
घेराव नाटक के दुखात दृश्य से अधिक कुछ नहीं
लेकिन मुनाफे पर सविधान के साँप का पहरा है
आज तीसवा दिन है और मास्ट्रो का दल
अपनी पोशाक में वही डटा है ।

- मुनिया जानती है—पापा की जेब में
चाक और चाकलेट दोनों ही नहीं हैं
- चुपके से इतना ही पूछती है
क्या स्कूल का घटा गूँगा हो गया है ?
अब तो बेंचों पर दिन रात बैठते होंगे भूत—प्रेत
क्या मेरी साइकिल उन्हीं के पास है ?
व्हेक बोर्ड की सीटों से वे डरते नहीं ।

रसोई घर के खाली डिब्बो पर
नाचने लगे हैं चूहे
छत के कोनो में चमगादड़ों की तरह
भूल रहे हैं जाले
लेकिन चूल्ह की आच का तेवर
अभी भी चमक रहा है
आज तीसवा दिन है और मास्ट्रो का मनोबल
मोनमेट की तरह खड़ा है ।

मानसून के दबाव ने पुराने छातों की छत में
कर दिये हैं छेद
और चूने लगा उनका मन
भीगने के डर से कापने लगी देह
लेकिन चप्पल में उभरी कीलें
बारबार एडियो में चुभकर
एक ही बात कहती हैं
भूख के गम से जन्मी भाषा
ठीक जगह करती है हमला
आज तीसवा दिन है
और मास्ट्रो के पावों में गति है ।

२५/७/७३

एक यात्रा का अन्त

आगिर गिन गुणों में रह रह कर भी
हमारे पाँव द्रम यात्रा के लिए चले रहे हैं ?
हमने जब भी टट्टर कर जोड़ा है हिमाव
उदाजी-ऊर गोज के अलावा
कुछ भी नहीं मगा है हाथ
सागी यात्रा रजवांस का घोड़ा बनकर रह गई ।

पायद हमारी गुम्मान
एक होंच पॉन-तरीके में ही हुई है
और जहाँ जिन जगह कोई रास्ता दिखा
हम चल दिये
कौन आगे और साथ है देखकर भी नहीं देखा
अवममात रास्ता एक साई बन गया
हम जमीनें उतर गये और पाँवों को
स्टैंड पर खड़ी साइकिल की तरह चलाते रहे,
कुछ लोग ने अपने ही हाथ पाँव काटकर
साई को भरा
और हम सबलोग, खून से भीगे पजों को
करीने से सजाते टूण, बाहर आ गये
फिर उसी सवाल ने परेशान किया
कहाँ, किसके साथ और किस रास्ते जाना है ?
कुछ लोग खून भीगे पावों के साथ बाजार गये
और दुकानदार बनकर लौटे
हाथी, घोड़े और गंडों का बहुत बड़ा दल भी
इनके साथ था
जिनकी पीठ पर बिड़ियासाने की
सील मुहर लगी थी ।

ऐसा हड़कम मचा कि बचे हुए लोग
 एक मोड़ घूमकर दौड़े
 और दायें बायें फुटपाथों पर चलने लगे
 बीच सड़क खून भीगे पाँवों के हल्के निशान
 छापते-अपन बड़े दसके साथ
 दुकानदार चलने लगे ।

जिन्होंने अपना एक हाथ, दायें फुटपाथ पर रखा ।

रास्तों में चारों तरफ पाँवों के निशान देख
 असली और नकली का भेद समझना भी मुश्किल हो गया ।
 कभी इधर और कभी उधर के भटकाव से
 एक ही बात लगी कि आदमी फिर पोछे लौट रहा है
 एक लड़खड़ाते विश्वास के बीच
 अपनी यात्रा के फालतूपन से ऊब रहा है ।
 उसके हाथ पाँव सिकुड़ कर छोटे हो रह ह
 पेट की सुरंग में होनेवाले विस्फोटों को
 अपनी हथेली से दबा रखा है कनटोप ने ।
 वह जिन हथियारों से
 रास्ते में उग आये जहरीले पहाड़ों को काटना चाहता है
 धीरे धीरे उनकी धार मर गई है
 नई धार करवाने में उसे भय लगता है ।

और इसी भयने, इस तरह मारना आरम्भ किया है
 कि अब खून भीगे पावों को
 आईना बनाकर

- अपना चेहरा देखता है
 कभी उसे अपनी नाक छोटी
 और कभी बड़ी दिखाई देती है
 उसे एक ही खुशी है, नाक अभी तक वही है ।

मैं कहाँ हूँ ?

मेरे चेहरे की
एक एक परत उतारकर
अपने पसीने की सच्ची कमाई
खाने वालों ने मुझे
मरी हुई मक्खी की तरह निवालकर
फेंक दिया है अपने घर से ।
अब उनके पास बैठकर
घबराहट का पसीना भी नहीं पोछ सकता ।
जब भी उनके बारे में सोचता हूँ
मेरी लालची जीभ लपलपाकर
सिक्के का तलुआ चाटने लगती है ।
मेरे सामने ही गर्भवती घरती की
पसली को चूर-चूर कर रहा है
एक ठगवाज चेहरा
और देश को हमेशा अपने पस में ही
रखना चाहता है
भ्रम की काली पट्टी का भय
चीखने भी नहीं देता कंदखाने में
मैं कहाँ हूँ—?
कहा है मेरी कविता—?
जो फिर मुझे जोड़ सके
अपनी ही मिट्टी से

वेचैनी

पता नहीं

किस बात ने अब तक रखा है जिन्दा

लोग इन दिनो अघेरा खा रहे ह

और जहर पी रहे ह ।

साप की तरह काटती चीजो के खिलाफ

भीतर ही भीतर सुलगता गुस्सा

खोज रहा है रास्ता

विस्फोट के भय से सिकुडकर छोटी होती कुर्सी

खिसियाकर नोच रही है खम्भा

भूख के जगल में उलझा आतक

मेमनो की तलाश में पागलबन गुर्रा रहा है ।

बदले मौसम में पालतू कुत्ते भी

कागजी बाघ बन घूम रहे ह

खाली पीपों की चीख को

तुर्रदार गोल टोपी बता रही है लाल बुखार

काच की नली में बंद पारा सरक कर

निकलना चाहता है बाहर

हर गाँव-नगर वेचैनी से छटपटा रहा है

सगीनो के सख्त पहरों के बावजूद खुलता जा रहा है

सफेद कपड़ों के भीतर का राज ?

५/५/७४

समय फिर बदलेगा

फटा कम्बल ओढे भटकती
एक औरत
दिसम्बर की हवा से ठिठुर कर
नुक्कड़ की बत्ती को ताकती रहती है सारी रात ।
मनमे उफनते दुःखके तूफान
चेहरे पर उदासी के बुदबुदे बन
उभर आते हैं
दो मुट्ठी सर्दों को
भूख की आंच से सुलगते पेट में
घुसाते वक्त—एक ही बात बोलती है
यह समय फिर बदलेगा ।
दीवारों की पपड़िया खुरचकर
कुछ लडके लगाते हैं—नया पोस्टर
पडोस के मकान से—
फिर बच्चे के रोने की आवाज आती है
मैं अपने कोट की जेब में रखे
बिस्कुट खोजता हूँ ।
यह फिर एक ही बात बोलती है
यह समय फिर बदलेगा ।

१७/१२/७६

ठीक जगह पर हो हमला

हवा में ठण्डक होने के बावजूद गर्मी है
क्यों नहीं चलने के लिए रास्ता तय कर लें ?
हर बार ठिठुरते सवाल को
ढक दिया जाता है दुशालो से
फिर भी हड्डियों की किटकिटाहट
फैल जाती है चारों तरफ
कितना महंगा और मिजाजी हो गया है—वसन्त
ठँठ पर बैठे गिद्धों को ही लगाता है तिलक ।

खतरनाक मौसम में
कौन सामने आये पहले ।
परदे के पीछे दुवकना भी
सुरक्षित नहीं है अब
खाली मञ्च पर केवल रिहसल देख
लौट गये दशक
अब सही नाटक की शुरुआत हो गई है मुश्किल ।
ऐसा भी होता है—घोड़ा गाड़ी के पीछे
चाबुक लेकर चलती है मोटर
लीड से पेट की खाई जबतक भरेगा कोई ?
सड़क साफ करने पर चल रही बहस
इतनी बड़ी आग पर चलने वाले ही
तोड़ रहे हैं तिलस्म
क्या चीजाँ को जानना अदालती अपराध है अब ?
कौन सा गुनाह किया है मैंने—यह कहकर
कि सही हथियार से ठीक जगह हो हमला ?

धरती की धड़कन

किसी को खबर तब नहीं है
कि कितने मरे हैं पक्षी
और कितने आदमी
चारों तरफ बठी है—एक अजीब चुप्पी ।
सूरज के मुँह पर भी ताला है
चाबी फँक दी है—अधरे समुद्र में
मैं उमी चाबी को खोज रहा हूँ ।
घड़ियालों को देखकर
बंसे बन्द मन को छोटा !
रोने वाली तो मेरी माँ भी नहीं है
जिसने जन्म के साथ ही सिखाया था
धरती की धड़कन को कान लगाकर सुनना
और अपने हौसले को
आकाश जितना बड़ा करना ।

१६/१०/६६

सक्रांति

बाबी में रेंगती सन्नाति
पूरे देश को
दीमक की तरह चाट रही है ।
वे रास्ते जिनकी तहो से
फूटता था ताप
अब लौट रहे हैं
ठंडे मकानों के खुशबू भरे कमरों में ।
हुवा आस-पास को झुक-झोर कर
खटखटाती है दरवाजे
जब भी साकल खोलने की चेष्टा करता हूँ
मेरे हाथ काटने को लपकता है
एक आदमी—
जब भी बिना हाथों के बाहर निकलकर
धूप को छूना चाहा
मेरी आँखों पर फेंक दिया गया
घम जात-पात का एसिड
और अब मेरे दिमाग की नसों पर
हथोड़े मार
उस सिरा को तोड़ा जा रहा है
जिससे विचारों के कारखाने में
पहुँचती है रोशनी ।

—जनवरी ६६

मटमैला कुहासा

चारों तरफ चिटक्ती चिंगारियों को
ढक नहीं पायेगा-मटमैला कुहासा
बाहर निवृत्तकर बुछ करने की ललक
सारी घेराबन्दी के रहते फैल रही है चारों तरफ ।
इतनी जल्दी ही पूरे नाटक का अंतिम दृश्य
आ गया मंच पर ।
केवल हत्या में शामिल करने ही
मुझे बनाया गया था दर्शक ?

वे आदमी के खिलाफ-आदमी को मडकावर
देखना चाहते हैं तामशा
हर हत्या को जूड़े का फूल घना
बचाना चाहते हैं अपना सिर
शायद अब पोली जमीन भी चुभने लगी है
तलुओं में
युद्ध किस मोर्चे पर लड़ा जाये फिर से
भीतर की छीना भपटी तोड़ रही है मकान ।

सत्ता के नशे ने नगे चाबू से काटकर
सब कुछ कर दिया है टुकड़े-टुकड़े
हाथ से हाथ का रिश्ता बन गया है सूनी
एतबार ठगी नारों का कैसे करे कोई
बेचकर देश को जिहोने
पोत दी स्याही ।

खामोशी की घुटन

जिस बेतरतीब तरीके से यह भवान मजा है
इसे ऐसा ही रहने दो
टेबुलो पर चढ़कर कुर्सिया टेढ़ी आँख से
देखती है दुनिया—तो देखने दो
सीढ़ियों के मुहाने गद और अघेरा
हाथ मिलाकर बैठे ह तो बैठने दो
तारीखें जल्दी-जल्दी सरक कर कँले-डर
छोटा कर रहों है तो करने दो
शहर
अजगर बनकर सबको पूँछ में लपेटता है -
तो लपेटने दो
गाँव
बार-बार बाढ़ अकाल का शिकार होता है
तो होने दो
फाकने दो लोगों को घूल और चाटने दो
जूठी पतलो पर चिपकी वायदो की वासी खिचड़ी
नगापन जितना अधिक बढ़ता है उसे और बढ़ने दो
लोग खामोशी की घुटन से शीशे की तरह चिटकते ह
तो चिटकने दो
बोलने दो रातमें बीबो और चमगादड़ों को
बरसने दो ओलो की तरह आकाशी आकड़
घुसने दो कुम्भ में सारे देश को
होने दो बाफ़ इस उपजाऊ घरती को
अगर यह सब अच्छा नहीं लगता है
तो आओ फिर से शुरू करें नई स्लेट पर अ-आ पढ़ना ।
२/२/७०

मछलियों की छटपटाहट

समुद्र के किनारे सलवटी के बीच पमरी
चिलकती रेत में चलते वस्तु
कितनी ही बार घंसे होंगे हमारे पाँव
टूट गई थी रेशम की तरह मुलायम
गोरे पाँव की चप्पल
लेकिन कम नहीं हुई थी-रेत पर सूखती -
मछलियों की छटपटाहट और उछल बूद ।
आँधे मुँह लेटी पुरानी नौकाओं पर बंठा-एक जोड़ा ।
शाम के इतजार में
उफन-उफन कर आती लहरों को
उछाल रहा था पावों से ॥

किनारे पर डटा मोटा मगरमच्छ
दोनों हाथों से
मछलियों को पटक रहा था रेत पर
मछुआरिन की आँखों से चू रहे थे आँसू
होठों पर सूखी कृत्यई पपड़ी लिये लौटा था-मछुआ
जाल में अटकी आखिरी किरण को निकाल कर
जलाना था-लालटेन
मगरमच्छ गम रेत फेंक रहा था चारों तरफ
मछलियाँ उछल-उछल कर जा रही थी
लहरों के पास

चाँद एक नया रूप

सूरज के कई रंगों को
अपनी सलवटों में बाँध
गोधूलि में थके पावों लौटते किसान की तरह
चलती नदी—
किनारे पर खड़े ताड़ गाँवों की लम्बी परछाइयों में
हिलती एक डोगी
जिसमें हर रोज
एक चाद सा चेहरा
नदी पर उतरते सनाट से खेलने
पानी को मुठियों में ग्रास उछालता है हँसी ।
लेकिन अब उसे कैसे कहूँ चाद
जिममें जगल पहाड़ भूरी बालू
और ज्वालामुखियों के झुण्ड ही हैं
केवल ।
कितने हजार वर्षों तक
तमाम गोरे चेहरों को चाद कहकर
ठगता रहा है मेरा युग ।
आज हथेलियों में रखे चेहरों की लाली
चिमनी से उठती आँच से लाल होते
आकाश की तरह लगती हैं मुझे
मेरे दोस्त विज्ञान ने—
अधरे की एक दीवार और तोड़ दी है ।

२७/१२/६५

रोशनी बहुत बदनाम है

रोशनी बहुत बदनाम है

आप सम्भलकर रहिये

तेज धार की तरह काटती है अघेरे को

आप सम्भल कर रहिये

बहुत साफ सुथरी और उजली है

पानी की तरह

ताकने के पहले आखें गुम न हो जाये

आप सम्भल कर रहिये ।

भोर का शोर शाम की चुप्पी है

तूफा मे अकेली कदती है

जो नाचकर थकाती है—लहरो को ।

मन से मासूम और सयानी है

स्याह विरानो मे चाँदनी—सी उज्ज्वल

खुशबू भरी कहानी है

लेकिन

हर अडचन के खिलाफ—बगावत है ।

देविये कंसी है रोशनी

सोचिये कसी है रोशनी

यह हमारी अपनी है रोशनी

आप सम्भल कर रहिये ।

इस जुर्म के लिए

और इतना जल्दी ही—खुदा हाफिज के लिए
उठ जायेगा—हाथ
अभी तक तो मैं
आँखों की अदालत के
कटघरे से निकल भी नहीं पाया हूँ
तुम्हारे वकील मन के आरोप
कि मैंने क्यो सागर की गहराई में उतर
भोती खोजने की बात कही
मैंने किसकी इजाजत से फूल की तरह
महकती हँसी को
छिपा लिया है खाली जेबों में
मैं क्यो सच की तूली से भरना चाहता हूँ
धरती पर हँमते सपनों में नया रंग
और बार-बार
मेरे हर उत्तर को बना देता है—प्रश्न
तुम्हारा वकील मन ?
मैं फिर अपने विश्वास के बड़े दरख्तों वाले जंगल में
उत्तर की खोज में दौड़ता हूँ
मैं नहीं जानता—इस जुर्म के लिए
मुझे कौन सी सजा मिलेगी ?
अदालत को अपना पूरा वक्त लेने दो दोस्त
फिर उठाना खुदा हाफिज के लिए हाथ

२३/१/७९

जीवन की ऊँचाइयाँ

मेरे शब्दों को
सकोच की कोई भी अर्गला
नहीं रोक रही थी
और नहीं कोई धूत अधेरा
किसी कोने से भाकने की
कर रहा था चेष्टा
मैं

वह सब कुछ वह देना चाहता था
जो सगीत की भीमाओं को पारकर
मुक्त हँसी की ऊँगलियों से
छूता है जीवन की ऊँचाइयाँ ।
बार-बार उठते तूफानों में—उसे कहने को
गर्म रेत पर पड़ी मछली की तरह—छटपटाता रहा हूँ
पता नहीं—कैसा लगेगा—
तुम्हारे पारदर्शी विश्वास को
रोशनी की आच में हँसता यह सब ?
इसलिये चेहरे की भगिमायें ही
बोल रही हूँ-चुप-चाप

२३/५/७९

प्रतिध्वनियाँ

और किसी दिन अचानक
इस दौड़ती गूँज की प्रतिध्वनियाँ
जब हरे मैदानों की
ओस डूबी नन्ही दूब पर
आईना बनने बिखर जायेंगी
तब लोग पागल होकर
उस गूँज को खोजते हुए
ओस को जूतों की नोक से कुचलकर
चले जायेंगे—दूर बहुत बहुत दूर
फिर भी
प्रतिध्वनिया
ओस की गोद में ही
आकाश का आईना बनने
छटपटाती रहेगी ।

२७/२/७६

मन की कसक

अब वे बहुत खुश ह—कि
काँटो को भी—उन्होंने
अपने लिये—बना लिया है
फूल—
बड़ी फुर्ती से अपने दस्तानो को
घो रहे हैं—गगा जल मे ।
इन्ही फूलो से गमले
सजाकर
नाचेंगे चाँदनी रातो मे
उम समय भी शायद
उनकी बाहो मे चुभेगी
काँटो के मन की कसक

२७/२/७६

विश्वास के सेतु

अधरे के
एक मोड़ से
दूसरे मोड़ के बीच का रास्ता
एक सुखद स्वप्न जैसा ही
लगता है
फिर किस कोने से
इन डरावनी आँखों का गुस्सा
फल रहा है—
अभी तो विश्वास के सभी सेतु
उसी तरह खड़े हैं
कौन कहता है कि टूटने का
समय आ गया है ।

२७/२/७९

नया आकाश

यह ठहरा हुआ सिलसिला
फिर शुरू होगा
इस बार जब
लोहे की साकलें टूटेंगी
घरती के गभ में अटका सूर्य
रोशनी के फवारों के साथ
आयेगा—बाहर ।
दरबो में कबूतरो की तरह दुबकी
आशकाये—
अपने पख फैलाकर
फिर नापेगी—नया आकाश ।

२७/२/७६

ताजा-धूप

अधखुले दरवाजो मे
फिर ताजा धूप
बिना रोक-टोक घुसने लगी है
उसने—पेड़ो की ऊँचाई मे
नजर मिलाकर
बात करने का होसला
हासिल कर लिया है —अपने आप
और सूखी लकड़ी की तरह
लम्बी चुप्पी तोड़कर
बहुत जोर से मचाने लगी है शोर
पहले से अधिक जमीन के भीतर बैठकर
चतुर्दिक सुलगाने लगी है आग
घर की हरी-पीली दीवारें-परेशान होकर
पुकारने लगी है—मुँडेर पर बैठे कोओ को
कौओ के साथ
चील और गिद्ध लालची नजर से
मडगाने लगे है—दरवाजो के आकाश पर ।
दीवारो की ओट चहल कदमी कर रहा है
एक चानुक वाला सफेद शैतान ^१
वह कभी हरिण और कभी सियार की बोली बोलता है
धूप के मुँह पर कभी अधड
और कभी अधकार फैलता है
लेकिन वह
और अधिक घरती के भीतर घुमकर
अपने गये रास्ते बना रही है—चुपचाप ।
—मई ७८

सुरक्षा—सडक पर

खून में घँसती बर्फ और खाली थाली को
लपलपाती जीभ से
घबराकर बर्दीधारी मुरझा
अपने पेट के पीपो को बजाते हुए
आ गई है—मडक पर
कनटोप की तरह सिर पर बठे
बदमिजाज अंधेरे की बेहोशी को
प्याज के छिलको की तरह उतार रही है
समय जब हवा के स्वरो में फूँकता है
बिनगारियाँ
हजारों वर्षों में
गुलामी के एडीदार बूटा के नीचे
दबी इच्छाएँ—अपनी मुक्ति के लिए चीख उठती हैं ।
वे जो कल तक
भूख के जुलूस पर
दागते थे गोली
वे जो कल तक
अफमर और सेठ की आम्ब के इशारे पर
फरजी जाल में फाँसते थे पसीने को
और हँमते सपनों के कानों में मौत का बैड बजा
उडेलते थे गम लोहा ।
आज अपने हाथों को बाधकर आ गये ह
जनगंगा में घोने सडकों पर
अंधेरा-अंधेरे से टकरा कर ही खोजता है
रोशनी का रास्ता ।

२०/५/७६

बवडर

हवा ने उसके हाथ से झिटक कर
छीन लिये हैं हथियार
अधरे की तरह अकेलापन ही
उसके साथ परछाईं वन टहलता है
अब वह पहले जितना खतरनाक नहीं है ।

सपनों की सीढ़ियों पर चढ़ तिरछी नजर से
जब भी आकाश ताकता है
चांद सितारे दूर शून्य में हँसते देखते ह
रास्ते की रोदी धूल को
हथेलियों के बीच रगड़ने पर
अहसाम होता है खुरदरी खरोच का
यह क्या
किटकिटाने वाले दात तक
देने लगे जबाब ।

यह वही है—
जिमवे इशारे पर
कुर्सी की तरह घूमती थी घरती
रोशनी सपरिवार
रोज सुबह करती थी सलाम
हर शब्द को ऋचा की तरह
दायें-बायें रटते थे तोते
गुस्से से घबराकर फूटते थे ज्वालामुखी
लेकिन अब उसने साथ
नगे सम्राटे के अलावा और कोई नहीं है ।

वह घायल साप की तरह
मिट्टी खाकर
फिर फन उठाना चाहता है
अपने ढहते महल में
एक बार फिर
भाड-फानूस की चमक फैलाना चाहता है
घृणा से
उमड़े समुद्र के
तीन आचमन कर
खडित होती अपनी मूर्त को
फिर एक बार खड़ा करना चाहता है
लेकिन अब हवा उसके आस-पास
ववडर की तरह मडरा रही है ।

२९/१०/७७

ऐसा कुछ भी नहीं

यह ठीक है कि समय ने
फिर एक बार हल्का सा उलट-पलट किया है
लेकिन कोई बहुत बड़ी बात हुई हो
ऐसा कुछ भी नहीं ।
कुर्सियाँ उभी तरह जमीन से तीन फुट ऊँची
औकात रखती हैं
उभी तरह टेबुल के आर-गार ड्रावर से
चलता है लेन-देन
तिजोरी की तरह फूला धनसुख लाल का पट
उसी तरह हो रहा है मोटा
उसी तरह ऊपट-ग्रावड नगी सड़को पर ग्विशा खीचता
रामेश्वर—हो रहा है दुवला ।
हाँ इतना जरूर हुआ है कि
अब हम दाये-बाये घूमकर
अपनी बात अपने तरीके से बोल सकते ह ।

बदले मौसम में कौओ के साथ बसत दूत भी
गाने लगे हैं—गीत
लेकिन चीजे
उसी तरह अपने फदे में कम रही हैं सबको
नये घुडसवारों के चाबुक
पसीना चूती पीठों पर
उसी तरह बजते ह जोर से
जीवन सीचकर
सारी घरती को गुद गुदाने वालों को
उसी तरह मारती है पुलिस

उसी तरह सच को भूठ
भूठ को सच बनाने वाला
बाजा बजता है दिन-रात
हाँ इतना जरूर हुआ है कि
अब शराब की जगह लोग पीने लगे ह जीवन जल ।

यह कोई सपना या जादुई खेल नहीं
बीते हुए कल का उत्पीडन था
जिससे खामोश नदियाँ तक उमड़ उठी थी
गुस्से से
चारों तरफ नाचन लगा था एक अघड
अपनी हिंसा को भूलकर बाघ-बकरी
एक ही स्वर में पुकारने लगे थे—सबको
ऐसे ही समय में
हथियार के रूप में इस्तेमाल
हुई थी जनता—
जिसकी तेज चमक से घबराकर अंधेरे का अहिरावण
घस गया पाताल में
उजाला—एक और रास्ते की खोज में
चक्कर लगाने लगा घर-घर
लेकिन हठात्
वही हथियार सस्ते साबुन की तरह
मजदूर बस्तियों में सड़ते तालाबों के किनारे
मैले कपड़े धोने के आने लगा काम ।

एक अजीब सी घुटन और छटपटाहट के
सकरे रास्तों से
गुजर रहा है आदमी

उसके तेवर के डर में अब अवेरा
 आवाजों के मुँह पर लगा नहीं पायेगा-ताला
 और न ही ठगवाज गेशनी का भ्रम
 फैला सकेगा कोई जाल ।
 हा अब इतना जरूर हुआ है कि
 अन्याय के खिलाफ लोगों को इकट्ठा कर
 निवाल सकते हैं जुलूस
 नारे लगाकर-कंपा सकते हैं आकाश
 और तीसरे रास्ते पर खुल कर
 कर सकते हैं बहस—

५/११/७७

राजा की सवारी

इसी राजमाग से गुजरेगी
राजा साहब की सवारी ।
बस्ती के सब लोग
अपने घरों के चेहरो पर
सफेदी पुतवा ले
चोर की तरह
कहीं कोई काला दाग रह न जाये
दुबक कर बैठे न कोई कोने में
अधरे की तरह
चिथड़ों की आँखों से न ताके कोई राजा को
किसी भी चूल्हे से
धुएँदार कोयलो की आँच न उठे
और किसी बच्चे के पेट से
रोंने की आवाज न निकले
चारों तरफ लहराये केवल रेशम की ही झलकें
आज—इसी राजमाग से गुजरेगी
राजा साहब की सवारी ।

कोतवाल नाक पर रुमाल रख
बर्दी की धूल झाड़
पिटवा रहा था ढिंढोरा
सारी बस्ती ही बनी थी नगाड़ा
पीछे कुछ सिपाही अपना डंडा नचाते
आँखें मटकाकरें जुबानें ल
कर रहे थे खुसर-गुसर
चौधरी जी आपको ही बनसुँ हैं सरपंच ।

सारे रास्ते पर बिछवा दीजिये
 फूँगे के गलीचे
 बड़े ही दयालु और पारखी है राजा साहब
 भीतर की आँख में देखते हैं—मबका दद
 ठीक से गुजर गई मवारी अगर इधर में
 स्वर्ग बन जायेगी यह बम्ती
 सबके घर मुख का ममन्दर लहरायेगा
 भूख बया, भूख का वाप भाग जायेगा
 सुनकर हँसा था—एक लड़का हा-हा कर

यह रोने की आवाज कहाँ से आ रही है
 जल्दी में दगाकर गला
 चुप करो चुप करो
 सवारी के आने का समय हो गया है ।
 यह कौन राजद्रोही
 हवा के पखे से
 सुलगा रहा है अगीठिया
 पानी फेंको
 पानी फेंको
 सवारी के आने का समय हो गया है ।
 पहरेदार सायरनो की चीन्च
 लड़के की हँसी से
 टकराकर खड़खड़ा रही थी
 कोतवाल जप रहा था
 सवारी के आने का समय हो गया है
 सवारी आ - ने - का - स - म - य है ।

२७/११/७८

यह नदी

यह नदी कितनी अच्छी है
जब भी उफनती है
मेरे दरवाजे पर
नई तरौताजा
मिट्टी लाकर डाल देती है
और देखते ही देखते
अपने आप हँसने लगती ह—फमले
भर जाता है खाली गोदामो का
बड़ा मुँह—
पता नहीं, कहाँ पड़ता है अकाल
कैसे मरते ह लोग भूख से ?
सच यह नदी कितनी अच्छी है
जिसने मेरी पुश्त दर पुश्त को
अभी तक बना रखा है—राजा ।

नदी को उकसानेवाली हवा के खिलाफ
मैंने रखे ह—मूछोवाले लठ्ठ त
और खरीदी है बट्टकें ।
दो पाववाले नगे पशुओ की तरह ही
यह नदी—सच समझ
मेरी सेवा मे लगी रहती है
लेकिन—इसके मौन मे उमड़ते-गुस्से के भय से
कापता रहता है मेरा मन ।
यह नदी कितनी सीधी, सरल अबोध है
कि लहरो की तरह उठने वाले, इसके हाथो को
बयो नहीं एक बार फिर गाली से भूँज दू ।

निरकुश

छोटे से सवाल पर—दूध की तरह उफन कर
अपने हाथों पर उगा लेता हूँ फफोने
और फूँक मारता हूँ
कि सुलगती घरती बुझ जाये
बुझ जाये लोगो की पुतलियो मे
चमकते रोशनी के टुकडे
तनी मुट्टियाँ हो जायें ढीली
मैं फिर एक बार निरकुश बादशाह बनना चाहता हूँ ।
मेरी फूली जब पर उठनेवाली उँगली की
टोपी उतार कर थूक देता हूँ आकाशवाणी से
और हँसकर हिलाता हूँ आकाश ।
अधेरे मे छुरा भौंक कर
पोछ देता हूँ निशान
पसीने की पीठ पर
न्यायालय खरीद कर सेफडिपोजिट मे
रखने की एक वस्तु है ।
मैंने रुई की तरह धुनधुनकर
जनता को बना लिया है मुलायम
मेरी जड खोदनेवाले हाथों पर
ठोक दी हूँ कीलें
और बहुत गहरे रोपा है
कुर्सी के पावों को—सुनो मेरी मुलायम जनता
आने वाले समय मे
मैं एक बदजात-बदनाम ईश्वर की तरह
पूजा जाऊँगा—

११/२/७०

यह आकाश

अपनी पीठ को
टोक मे मोघा भी नही कर रहे है मेरे
न ही टमना को पूरा को नही कर रहे है
और यह आकाश
अपनी जन्मी ही को नही कर रहे है
कहा गये
गरज-मन्त्र के झुनझुने दाने
बहुरंगी बाज
अपनी छुटारों में नही कर रहे है
पीली धनप दाने दाने
स्वय मेदी दाने ?
क्या मुना निको को नही कर रहे है
चाट गई नदानी
और यह आकाश दाने दाने को नही कर रहे है
अने दानी ही नही कर रहे है
चाँ रोने
मुन के पहेले ही निकलने को
मुरमेवाली नही कर रहे है
सुरको की मन्त्री को
उठाव-मन्त्र कृष्ण को
मया धाना देने
दिए नदानी को नही कर रहे है
यह क्या
आकाश दाने दाने ही नही कर रहे है

फिर जन्म लूंगा

इस जहरीली घास को
काटने में अभी और समय लगेगा ।
'चापला'—इन सपचियों और सरखंडों में
कुछ नहीं होगा
सबके साथ
खुरपी-कुदाल और फावड़ा लिये
तैयार रहो ।
मुझे तो 'उनकी' बड़ी जात के साँप ने काट लिया है
और मेरे शरीर का जहर—पूरे कुनवे में
फँसना चाहते हैं
लेकिन—मैं मरकर भी
फिर यही कही जन्म लूँगा ।
'चापला' देखो उस पीपल के नीचे
काशीनाथ बन्दूकवाले ठाकुर के साथ
थानेदार को हमारे घाम के घर दिखा रहा है ।
आज रात वे यही अछूत यज्ञ करेंगे
पूरे कुनवे की आहुति देकर हाथ सेवेंगे
तुम यज्ञ के घुएँ में भटक नहीं जाना
सबके साथ
खुरपी-कुदाल-फावड़ा लिये तैयार रहना
और घास उखाड़ उखाड़कर जड़ों में मट्टा देना
मैं इसी गभवती धरती पर
फिर जन्म लूँगा—'चापला' ।

७/७/७८

शगल

उनके मेज की बत्ती बभी भी
नही बुझती
अपनी बड़ी चाबिया के गुच्छे में
हर सुबह सूरज को
दराज में बन्द कर लेते हैं ।
दिन 'उनके' दफ्तर के बाहर स्टूल पर
चपरासी बना बैठा रहता है
धूप अगर अपनी आँखें दिखाने का
तनवर खड़ी होती है
चपरासी कॉलिंगबेल में घन्नाकर
कापने लगता है ।
भाग दौड़ भरी हडकम्प में
दराज में घुटता सूरज
रही कागज की तरह मसलकर
बास्केट में फेंक दिया जाता है
यह शगल उनके लिए
नया नहीं है ।

१२/६/७६

रोशनी की सुरक्षा

आँखों में बची हुई रोशनी की
सुरक्षा के लिए ही
अपना नाम दर्ज करवाया था रजिस्ट्र में
सुना है—यत्रा की सहायता में
पुतलियों की सुरक्षा में मिक्ज्डक बठी
रोशनी को
तलाश लेते हो तुम ।
फिर लोह की अलमारी के डिब्बे में
बयो कर रहे हो बंद
मेरी रोशनी का बाढ़ ?
बार-बार डायलूट करने पर
घुएँ की तरह फैलते घुघ के पहाड़ा में भी
दिखाई देती है
विरण की तरह चमकती रोगनी ।
डॉक्टर ! खूबसूरत ठंडे डाक रूम में
सोने के क्रॉस वाले चश्मे में
असली दुनिया के चेहरे पर खुदे
जीवत अक्षर पढ़ नहीं पाऊँगा
मैं तो चोरी होती रोशनी की सुरक्षा के लिए
आया था तुम्हारे पास ।

१७/१/७९

अहसास

दुःख की गम हवा के झोके
भपट्टा मारते हुए
जैसे ही छू कर गुजरे
बर्फ की तरह जमा हुआ भीतर का दद
पिघल कर बहने लगा—
'उसे' पहली बार बाध-टूटने का
अहसास हुआ ।
उफन उफन कर बहती तेज
नमकीन पानी की धारा को
वह रोक नहीं पाया
उसकी आवाज को
पानी में लहराते साँपो ने
अपने फनो में रुद्ध कर दिया था ।
वह चिन्तित हो गया
आस पास और स्वयं इस बाढ़ में
कहीं डूब न जाये
लेकिन 'वह' लहरो में हिचकोले खाता
अपने विश्वास के सहारे
फिर हँसते ससार में पहुँच गया
जहाँ उसे नयी मिट्टी की महक ने
अपनी उँगलियों से सहलाया ।

१२/११/७६

लोडसेडिंग

लोडसेडिंग की टेबुल पर
पाव फंलाकर
मोमवत्ती की तरह गलते जीवन को
फिर से देख रहा हूँ
गल-गल कर नया रूप लेती मोमवत्ती
मुझ में पंदा बरती है—नया विश्वास ।
फिर भी—सफेद पेपरवेट की चमक
चुभती है आँखों में
सिर झुकाकर झूलते पल्ले का दौड़ना
रुक कर फला रहा है—एक नई उमस
सामने वाली खिड़की खालूँभी कैसे ?
लोडसेडिंग पावों को जकड़ता जा रहा है ।

यह लोडसेडिंग गाँवों को
लीलता आ रहा है युगों से
लेकिन आज तक रुका नहीं किसान का
सूरज के साथ उठकर खेत जाना
पसीना सींचकर अपनी फसल तयार करना
घरती ये गीत गा
दुख छोटा करना
और लीलते लोडसेडिंग में बार-बार लड़ना
आज तक क्या नहीं—
लोडसेडिंग में ही पेपरवेट को
मिट्टी की तरह घूमने पर देखा हूँ
चारों तरफ दूब गया है सब कुछ पानी में
बिना बादल के ही जीवा का सब कुछ

बंदोर ले जानेवाली यह बाढ
 किस पाताल से आगई ?
 बचाओ-बचाओ का हाहाकार
 भागने लगा तूफान की तरह
 और देखते ही देखते टेबुल के चारो तरफ
 फन फला कर
 खड़े हो गये बड़े-बड़े माँष
 जिनके पेट से मासूम बच्चों का रुदन
 पीली साड़ी पहने हँसती सरसो की महक
 माटी खोदते विमानों की कुदाल तक दिखाई देती है
 लोडमेडिंग मगरमच्छ की तरह मुँह खोले
 निगलना चाह रहा है सब कुछ ।

नहीं-नहीं मैं भयभीत होकर
 चुप नहीं बैठ सकता
 मुझे अपने सक्के दायरो से निकलकर
 आना होगा बाहर
 तोड़नी होगी एकरसता की दीवारें
 सागर की तरह फैले अयाह जीवन को
 समेटना होगा बाहो मे
 गैची लेकर और गहरे उतरना होगा
 अघेरी सुरगो मे
 लोडसेडिंग की जडे काटने
 कविता के लिए रचना होगा जीवत ससार
 भीतर का सच शेर की तरह दहाड उठा ।

सापो की परछाई से
 मोमबत्ती को बचाते हुए

पेपरवेट फेंक कर बंद खिड़की खोलता हूँ
 हवा के झोंकों के साथ—तँरता उजाला
 लोडसेडिंग की पीठ पर चढ़ बैठता है
 मुझे हत्की—सी राहत महसूस होती है ।

टेबुल पर बिछे शीश में
 बाहर का दृश्य देखता हूँ
 मकानों की ऊँचाई का सिलसिला
 उसी तरह जारी है
 उसी तरह
 छोटे घरों की छतें हो जाती हैं गायब
 हर रोज जीने की लड़ाई का जुलूस घूमता है शहर में
 हर रोज एक नया निर्णय करते हैं लोग ।

अचानक यह सारी हलचल
 'लालडीगि' के ठहरे पानी में कैसे उतर गई ?
 रिजर्व बैंक की परछाई अपने विस्तार से
 ढँकना चाहती है उसे
 लेकिन जी पी ओ में छोड़ी अनाम चिट्ठिया
 डी एल ओ जाते वक्त
 विस्तार को ठेलकर करती है छोटा
 टेलीफोन भवन का नास कन्वसन
 फिर हलचल को निकाल देता है बाहर
 लोडसेडिंग कुबड़ा बन घूमने लगता है ।

यह कैसा शहर है
 एक तरफ चूल्ह चोत्वार का सिलसिला
 और एक तरफ बज रहे हैं ढोल ढमाके

इतने बड़े हादसे में भी लोग
घुम रहे हैं—नशे में ।

जरूर कहीं कोई गड़बड़ है
फिर से दूढ़नी होगी इतिहास की नब्ज
लेकिन इतिहास के खौफनाक जगल में
घुसना भी सहज नहीं है अब
तब क्या मैं दरवाजे पर ही बैठ
किश्त दाह भात चिल्लाता
बना रहूँ शतरंज का खिलाड़ी ?

५/७/७८

वह केवल चिली का

लाशो के गुम्बद पर बटे—

फौजी बादशाह के

बूटो की नोक तोड़ नहीं सकी

'माचू पिच्चू' की ऊँचाइयाँ ।

'सात आगो' के हर घर की तलाश में

तुम्हारी कविता के गुरिल्ला शब्द

सफेद भेड़ियों को खदेड़ रहे हैं ।

कैमर के बीड़े रोक नहीं पाये

रगों में दौड़ते रक्त को

फेफड़ों को चवानेवाले दात

नहीं थे उनके पाम

बड़ी मशीनों की चीख—मौत ने

चील की तरह भपट लिया है

तुम्हारी धड़कन को

लेकिन दुनिया जानती है कॉमरेड

तुम मार दिये गये हो ।

एक नाम जिसने बर्फ की तरह जमी हुई

मौत की खामोशी को तोड़ा

पेडा की हरी नोकदार पत्तियों पर हँसा—नेहदा

जिसको छूकर थकी हवा भी बदलती रही करवट

अधेरी खदानों में पत्थरों को तोड़ते

बाजूओं पर चमकते पसीने में

चाद की तरह हँसते चेहरे को

कौन नहीं कहेगा अपना साथी ?

वह केवल चिली का कवि नहीं था ?
‘उसके’ वान सम्पूर्ण घरती की
सुनते थे घड़कन
‘वह’ अंधेरे में आकाश के तानाशाही चेहरे की
बार-बार करता था बेनकाब
उसकी कविता का संगीत
हर लडाकू इलाके में
गू जेगा शहादत बन ।

१६/१०/७३

लेनिन कौन है ?

मेरा एक पड़ोसी
पिछले कई दिनों से
एक ही सवाल पूछता है बार-बार
आखिर लेनिन कौन है ?
क्या वह घरती का सबसे बड़ा राजा है ?
या कि कोई पुण्यात्मा नया साहूकार
ओलिया पगम्बर-गौर याकि मठाधीश पंडित !
नाम ज़िम्मा लेते लोग—पागल दीवाने बन
क्या वह ईश्वर से भी बड़ा और निराना है !
पूछता है वह मुझसे
आखिर लेनिन कौन है ?

कैसे हूँ जबाब उसे
तिथियों के चौखटों में
गणित के सवाल जैसे
कैसे समझा हूँ भट
बार-बार रोता मन—जैसे सच्चा मपना टूटा !
शताब्दी के सिर से उतर रहा यह दशक
लोहे की जज़ीरों में कंदी बन साम लेती
घरती के कुछ हिस्सों में हवा जैसे
धक्का देकर घुम गया था लेनिन
फिर भी वह पूछता है
आखिर लेनिन कौन है ?

जानता है बहुत कुछ लेनिन के बारे में
जानबूझकर अनजान 'वह' बनता है

बहुत कुछ बोलता है चालाकी से भरा हुआ
 भ्रम का मसीहा बन
 बेचता है रोशनी
 पूछने पर बतलाता है—
 चाबुको की मार से नीली पीठ—बोल्गा की,
 घूँ का काजल दाढ़ी बन उग रहा
 चेहरे पर—हर नगर बस्ती के
 उदासी की—

दु ख के समन्दर में सास लेता रूस देश
 ऐसे ही समय में वहाँ जन्मा था लेनिन
 बाधा सारी पृथ्वी को अपनी नहीं बाहों में
 खाली हुए सिंहासन एक ही आवाज में
 भागे धर्मगुरु—अपना अफीमी धर्म ले
 ईश्वर अपने ही घर में बन गया अजनबी
 जहाँ-जहाँ पहुँची लेनिन की पदचाप
 फिर भी वह पूछता है
 आखिर लेनिन कौन है ?

और फिर बतलाता है—
 पूँजी के बड़े पहाड़ पहन विरजस सामंती
 रोक रहे पदचाप लेकिन चढ़ हवा के कंधे
 धूमती ग्राम नगर बस्ती आकाश में ।
 धूँसा जब बनती है—लाख-लाख ऊँगलियाँ मिल
 बहुत बड़ी शक्ति बन खड़े होते वही लेनिन ।
 जीवन की जटिलताओं का
 एक-एक रेशा काट
 'एक कदम पीछे दो कदम आगे चल'
 बाजूओं के परिश्रम को चूसते

जो स्याही चूस
काटकर उन्हे पथ दिखलाता है लेनिन ।

इतिहास के समंदर का
मथनकर सबसे पहले
आदमी के भीतर छिपे सूर्य को निकाला
ग्लोब के सीने से मानवता की पोडा पोछ
सच का हँसता ससार रचा फिर से
फिर भी वह पूछना है
आखिर लेनिन कौन है ?

मैं तो अभी शिशु हूँ कविता जगत मे
मुझमे बड़ा ज्ञानी है मेरा वह पड़ोसी
मन्दिर-मकान कार कारबार है अनेक
वैष्णवी चेहरा है—घूनों का रादशाह
भीतर ही भीतर यह भय मानता उसे
जान गये अनभिज्ञ लेनिन या आदमी
उसके दल बर के होश उड़ जायेंगे
इसलिये वह पूछना है
आखिर लेनिन कौन है ?

और कुछ नहीं केवल आदमी है लेनिन
सीखा नहीं धूल भाड़
अजनबी वन अलग होना
साथ रहना—साथ चलना
साथ मरना साथ जीना
अपनी कमजोरियों को जानता था ठीक से
आदमी था, आदमी को पहचानता था ठीक से ।

१४/४/५०

लाला लाखन सिंह

जलती आग को जूते में कुचलकर
प्रतिदिन तीन बार बुझाना
लाला लाखन सिंह का पक्का नियम है ।
हर सुबह खिड़की के दरवाजों की फाक से
आच की तरह चमकती किरण
जैसे ही कमरे में घुसती हैं
वे शीशम की लकड़ी के डंडे से
पीटते हैं उसे
और तब तक कुचलते रहते हैं
जब तक फश पर बिखर नहीं जाती ।
मुलंगते चूल्हे को देखते ही
लपक कर ठोकर मार छितरा देते हैं
और आच पकड़े कोयलो को
राख बनने तक कुचलते रहते हैं
हर नियम को पूरा कर
हाथ धोते हैं गंगाजल से ।

ईश्वर उपासना की तरह—प्रतिदिन

नियम पूरा न होने पर उन्हें

रात को नींद नहीं आती

अपनी गिनती को पूरा करने

स्वप्न में उठ कर

पडोस की बस्ती में—ठण्ड से ठिठुरते

बोड़ी के कक्ष को कम्बल की तरह लपेटते

लोगों के मुँह को कुचलकर ही

लेते हैं चैन

और फिर हाथ धोते हैं गंगाजल से ।

यह सिलसिला
 ठण्डी धरती की चेतना से लेकर
 विकास की गगन स्पर्शी मीढी तक
 चलता आ रहा है ।
 जलती आग को कुचलकर बुझाना ही
 उनका इतिहास है ।
 अपनी धोगा मस्ती से
 गर्भवती मिट्टी और खामोश जंगल पर
 कर रखा है कब्जा
 'उनके' डर से अंधेरी रात में—जुगनू तक
 उस इलाके से नहीं गुजरते
 अमावस की रात ही प्रिय रात होती है
 लाला लाखन सिंह की ।
 उपासना में चिनगारियों की तरह
 सुलगती अगरबत्तियों को
 बुझाते वक्त भूकम्प के भय का घक्का
 लगता है—
 वे गो-भक्त बनकर
 विराट मंदिर बनवा देते हैं
 और किसी दिन
 वही भी आग न मिलने पर
 अपने ही हाथों तीन बार जलाकर
 कुचलते हैं जूते से
 अपने नियमों को पालतू कुत्ते की तरह
 पालते हैं दिन-रात
 लाला लाखन सिंह ।

१८/११/७९

अथक-नाच

बहुत दूर तक पूरे रास्ते को काट कर
लम्बी खाई खोदने वाले
फिर अपने चेहरो पर सफेदी पोत
आ रहे हैं—मंच पर नया नाटक करने ।
आदमी के विश्वास को
इस तरह छलनी बनाया है
कि अब इनका हर शब्द
साँप से भी अधिक जहरीला लगता है ।
वर्षों से अम्यस्त हमारी आँखें
हर नाटक-नायक को तटस्थ भाव से
देखने को तैयार रहती है
कितना जल्दी भूल जाता है हमारा शिशु मन
अपनी ही पीठ पर रिसते गहरे घावों का दद ।
मंच के इद-गिदंगोल पगड़ीवाले पहरेदार
अपनी डकार से
दौड़ती मशीन पर लगा देते हैं ताला
नायक मंच पर पगड़ी के पेचों की मोच
सवारता है बार-बार
चूल्हा और धाली के बीच/अथक नाच करता पेट सुनता है
घु घरुओं की स्नग्गुन में भूख का हाहाकार
अभाव के तबले की थाप का चीत्कार
पसीने से लथपथ हाँफती सितार की घुटन
और इसी घुटन में देखता है असरय पेट
अकाल खायी घरती पर नाचते हैं एक साथ
ताडव नृत्य—

८/६/७९

ठण्डी राख मे दबी

पोली धूप का टुकड़े-टुकड़े होकर

चारो तरफ बिखरना

और फिर

एक बदनाम मगलामुखी शाम का

अपने दागदार चेहरे पर

(मटमैला) उजाला पोतकर

आगन मे उतरना—एक जैमा ही है।

इसी धु धलके मे 'रचना'

ठंडी राख मे दबी चिनगारियों का बटोरती है

'मजु' उन्हे चुन-चुन कर

सितारो की तरह सजा देती है आकाश मे

और खेलने लगती है गुडियो का खेल—

अ-घेरे मे

सनाटे का साँयरन सुनकर

गर्म तवे की तरह लाल चाद

सरक कर आ जाता है सामने

उसे देखकर कहती है—

इसी पर सक्ने भविष्य की रोटी

जिस दिशा से सुनाई देगी

खाली कनस्तरो की भूखी चीख

उसी तरफ परोमेंगे

और यही खेल खेलते रहेगे

भोर होने तक — — ।

१८/३/८०

मेरी धरती से—

अन्धेरे मे जन्मे अक्षर की तरह
अपने होने का सबूत
हर वार
हर मोड़—मोचे पर, देता हुआ
जैसे ही आगे बढ़ता हूँ
लम्पट मौसम—
अपने मानसूनी चाबुरु से
पीटने लगता है बेतहाशा ।
युगो-युगो से मार खाकर
भीगता हुआ मेरा विश्वाम
चट्टान की तरह बन गया है
कठोर ।

अपने रास्ते का रोडा समझ
मुझे फेंक दिया गया है
तूफानी समुद्र मे
जहा मुलायम मिट्टी
रग-बिरगी हँसती मछलियाँ
नीले शीशे मे, झाँक-झाँक कर
मुँह देखता आकाश
जाल मे सूरज बाँध लोटता मछुआ
और मुट्टियाँ बाघे
धूमती लहरें मिली ।

तेज धार मे
प्रवासीपन के दुःख को धोते हुए

ज्वार-भाटे में,
बुदबुदो के होठो गाता हूँ
मेरी घरती से सुन्दर
और कोई घरती नहीं है ।

१८/७/८०

मुट्टी भर ताकत

इतनी तेज गति से चलने वाली
इस देश की गाड़ी
अचानक अपने ही हाथों रचित
भयावह जंगल के बीच
कैसे रुक गई ?
खाली इ जिन अपनों सु सु से
जंगल की खामोशी तोड़ने की कर रहा है चेष्टा
यात्री जब भी खिड़कियों के शीशे उठाते ह
आस पास मेंहगाई की छड़ी लिए
टहलता अंधेरा
घुसने को लपकता है
झुंडी हिलाते हिलाते जनगाड के हाथ
थक गये हैं
चुप्पी तोड़ती—'खोखन' फेरीवाले की आवाज
मुट्टी भर ताकत—मुट्टी भर विश्वास ।
अगला स्टेशन आने में
कितना समय और लगेगा ?
आप कहा तक जायेंगे ??
क्या देश की गाड़ी चल रही है ???
प्रथम श्रेणी की कुर्सियाँ
आपस में टकराकर मचा रही है हंगामा
द्वितीय श्रेणी—दोहरी मार से
त्रिशकु धन तान रही है
तृतीय श्रेणी में—विजली पानी गुल है
और पूरे दिब्बे में
बच्चों के रोने की चीख

शेष न होने वाली यात्रा का दुःख
 थोड़ी रोटियों को चबाते अनेक मुँह
 माचिस पर रगड़ खाती तिलियों की खुमरपुसर
 सिग्नल पर खड़ी लालबत्ती की टिमटिमाहट
 और फिर 'खोखन' फेरीवाले की आवाज
 मुट्ठी भर ताकत—मुट्ठी भर विश्वास
 आखिर कोई तो होगा इसका चालक ?
 लेबिल कासिंग पर आपम में भिड़ी गाड़ियों से कटे
 हाथ पाव पेट-चेहरो की चीख
 मँडरा रही है हवा में
 जगजी भेड़ियों के गुरानि की आवाज
 पेड़ों पर चढ़कर बोल रही है
 पास के पोखर में डिब्बे की परछाईं पर
 दहाड़ रहा है राजा
 फिर 'खोखन' फेरीवाले की आवाज
 मुट्ठीभर ताकत—मुट्ठीभर विश्वास
 अपने अपने विस्तारों के बेटे
 फिर से कम रहे ह सब
 क्या स्टेशन आने ही वाला है ?

२९/१०/८०



- जन्म सन १९३४ बीकानेर (राजस्थान)
- शिक्षा एम ए (हिंदी)
 रत्नकला विश्वविद्यालय
- सम्प्रति अध्यापन
- रचनायें १ समय से पहले (कविता संग्रह)
 - राजस्थान साहित्य अकादमी द्वारा पुरस्कृत १९७७-७८ के लिए
 - उत्तर प्रदेश हिंदी संस्थान द्वारा पुरस्कृत १९७७-७८ के लिए
- २ आदमी और आदमी (कहानी संग्रह)
- ३ राजा की सवारी (कविता संग्रह)
- ४ क मान कबूतर
 (कहानी संग्रह यत्रस्थ)
- सम्पादन वातायन सामयिक महानगर ७७
 आधुनिक साहित्य संदेश